

# تحریک اسلامی اور خواتین کا کردار

## ڈاکٹر فضل الرحمن فریدی<sup>۰</sup>

ترجمان القرآن میں امت مسلمہ کے احیا اور اس عظیم جدوجہد میں تحریک اسلامی کے کردار کے مختلف پسلوں پر بحث و گفتگو کا سلسلہ اول روز سے جاری ہے۔ غورو فکر اور تفہیم اور احتساب کا یہ عمل قوموں اور تحریکوں کی زندگی اور ترقی کے لیے اتنا ہی ضروری ہے جتنی جسم انسانی کے لیے غذا۔ یہ کام جتنا ضروری ہے اتنا ہی نازک بھی ہے۔ ایک طرف قرآن و سنت کی ابدی ہدایات کا مکمل پاس اور امت کی تابناک تاریخی روایات کا احترام اس عمل کی اساس ہے، تو دوسری طرف بدلتے ہوئے حالات اور وقت کے چیلنجوں کا شعور اور ان کے تقاضوں کے اور اک پر اس عمل کی کامیابی اور بار آوری کا انحصار ہے۔ امت کے علماء، صلحاء اور مصلح (reformers) اس عظیم کام کو ہر دور میں انجام دیتے رہے ہیں اور کامیاب وہی رہے جنہوں نے امت و سط کے مزاج کے مطابق توازن اور اعتدال سے اس خدمت کو انجام دیا۔ قدامت اور جدت دونوں کے حقیقی تقاضوں کو، اپنی اصل پر سمجھوئے کیے بغیر پورا کرنے کی کوشش کی اور اسلامی دعوت و تحریک کو اس دریا کی مانند رواں دواں رکھا جس میں ہر لحظہ پانی کی نئی روئیں شامل ہو کر تازگی اور فراوانی کا اہتمام کرتی ہیں۔ دریائے راستے بھی نکالتا ہے لیکن اس کی حیثیت اور کردار میں کوئی تبدیلی نہیں آتی۔ تحریکوں میں یہ تازگی غورو فکر، بحث و گفتگو، اجتہاد و اجماع، نئے تجربات اور تاریخ سے سبق سیکھنے سے حاصل ہوتی ہے۔

ہمیں صدی کی اسلامی تحریکات نے بھی اسی راستے کو اختیار کر کے، روایت سے بغاوت کیے بغیر، جمود کی برف کو توڑا اور امت کے احیا کا موجودہ آہنگ قائم کیا۔ یہ کام مخفی ایک یک وقتی عمل (one shot operation) نہیں بلکہ ایک مسلسل اور چیم عمل (on going process) ہے اور اس سے دریا دریا رہے گا، جو ہر بن کر دم نہیں توڑ دے گا۔

غور و فکر، نقد و تبصرہ، احصاب اور خود اختسابی کی اس روایت کو جاری رکھتے ہوئے ہم ترجمان القرآن میں ایسی چیزیں شائع کرنے کا اہتمام کر رہے ہیں جو ہوا کے نئے جھونکوں کا کام کر سکتی ہیں۔ زندگی موسیٰ دلی کے مدیر اور ہمارے محترم تحریکی ساتھی اور مفکر ڈاکٹر فضل الرحمن فریدی نے تحریک اسلامی میں عورتوں کے کردار پر قلم اخھایا ہے، ہم قارئین ترجمان القرآن کے لیے پیش کر رہے ہیں۔ (مدیر)

مسلم معاشرے کی اصلاح اور تحریک اسلامی کی دعوت کا ایک اہم چیلنج خواتین کے عمومی کردار سے متعلق ہے۔ مغربی یورش کا ایک اہم ہدف اسلامی نظام زندگی میں عورت کے حقوق اور اس کا ساتھی کردار ہے۔ اس محاذ پر غفلت اور غیر و انش مندانہ حکمت عملی کے بہت دور رس اثرات مرتب ہو سکتے ہیں۔ خواتین کے مسئلے میں علماء اور تحریک اسلامی کو دفاع اور تحفظ کے بجائے اسلامی نقطہ نظر کو پوری قوت سے پیش کرنا چاہیے اور اقدامی انداز اختیار کرنا چاہیے۔ ایسا اثبات جس سے ایک طرف اسلامی نظام فکر کی خیر و برکات اور اس کا توازن اور عدل واضح ہوتے جائیں اور دوسری طرف عصری نقطہ نظر کی بنیادیں مندم ہوتی چلی جائیں اور اس کی اساس پر تشكیل پانے والے سماج کی خیرہ کن تاب ناکی کے پس پرده، تاریکیوں کی جھلک بھی دکھائی دیتی رہے۔ اس کام کے لیے ان تھک جدو جمد لازم ہے، علمی اور تحقیقی مساعی درکار ہیں، تجزیاتی علم اور اعداد و شمار پر غیر معمولی گرفت کا حصول مطلوب ہے، اس کے لیے نہ محض روایتی علم کافی ہے اور نہ ہی اعداد و شمار کا سطحی علم۔ اثبات سے مراد اقدام ہے۔ دفاعی تحفظ دور حاضر کی حریت زائد تکالوچی کے سامنے خھر نہیں سکتا۔ بالخصوص انفارمیشن تکنالوچی جس نے انتزیست، ای میل اور دوسرے ممائل ذرائع سے مکمل سرحدیں بالفعل ختم کر دی ہیں۔ اب ہر طرح کی خرافات انفارمیشن کے نام سے پوری دنیا میں موجود ہیں، اباحت، پورنو گرافی، سب کچھ بیٹن دبائے سے حاصل ہے۔ اس کو کوئی ملک روک نہیں سکتا۔ اس یورش کا مقابلہ صرف زیادہ طاقت ور اور پرکشش جوابی یورش سے ہی ممکن ہے۔ اسی لیے اقدام درکار ہے، جوابی سیاپ کی ضرورت ہے۔

اس اثبات کا محور، اسلامی نظام فکر و عمل اور اس کے اصول اور اقدار ہوں گے۔ ان کی واضح اور جرات مندانہ تفسیر اور تعبیر کی ضرورت ہے۔ یہ اثبات، اس تاریخی ثقافت اور ان تمام اداروں کا اثبات ہرگز نہ ہونا چاہیے ہے ملت اسلامیہ نے اپنے طویل سفر میں اپنی اجتماعی زندگی کا لازمی جز بحالیا ہے۔ قرآن کریم کی ابدی تعلیمات اور رسول "الله کی سنت" اس جدو جمد کی حدود اور اس کا رخ متعین کریں گے۔ ہمارے رجھنات اور ہماری مرضیات، ہمارے رسم و روانج اور ہماری کلچرل اقدار، ان سب سے نکھار کر ان کا اثبات اور توضیح وقت کا بھی تقاضا ہیں اور ہماری دینی ذمہ داری بھی۔

قرآن و سنت نے خواتین کے متعلق جو پیش بہا متوازن اور عادلانہ تعلیمات عطا کی ہیں ان کا از سرنو اثبات خود مسلم سماج کے لیے بھی اتنا ہی ضروری ہے جتنا کہ دعوت الی غیر المسلمين کے لیے۔ یہ ایک

انقلابی جدوجہد ہو گی جسے انجام دیئے بغیر ہم اس سماج کا تازکیہ اور اس کی اصلاح نہیں کر سکتے اور نہ ہی صحیح اسلامی نجع پر اس کی تغیر ممکن ہے۔

اس ضمن میں چند باتیں بطور تمهید کے گزارش کرنا ناگزیر سمجھتا ہوں۔

پہلی بات یہ ہے کہ مسلم سماج اس وقت دو حصوں میں بٹ گیا ہے۔ ایک وہ ہے جو مغربی کلچر اور تعلیم اور اس کے ضمن میں آنے والی معاشری ترقی سے اتنا متاثر ہے کہ اس نے اسلامی قدرؤں کو قطعاً نظر انداز کر دیا ہے۔ اس طبقے کی یہ بھی کوشش ہے کہ پورے مسلم سماج کو بدل ڈالے۔ دوسرا طبقہ وہ ہے جو عاقبت اسی میں سمجھتا ہے کہ وہ روایتی زندگی سے پوری قوت سے چھڑا رہے تاکہ اس کا دین و مذہب سلامت رہے۔ مگر مسئلہ یہ ہے کہ جدید تہذیب کے تقاضوں اور مادی ترقی کی یورش کے سامنے ہمارے قدیم ادارے اور رسم و روانج ایک ایک کر کے سپرد ڈالتے جا رہے ہیں۔ جدید زندگی کے تقاضوں کے تحت ان کو برقرار رکھنا بھی مشکل نظر آتا ہے۔ تحریک اسلامی کو اس صورت میں رہنمائی کا کردار ادا کرنا چاہیے تاکہ قرآن و سنت کی اساسی قدرؤں کا احیا بھی ہو سکے اور صحت مند اور جائز عصری رجحانات کا لحاظ بھی کیا جا سکے۔ اس جدوجہد کو تیجہ خیز ہانے کے لیے مندرجہ ذیل اہم اقدام کرنے ہوں گے۔

سب سے پہلے ہم کو مدینہ منورہ کے اس معاشرے کا بظیر عالم مطالعہ کرنا ہو گا جو رسول اللہ صلی اللہ علیہ وسلم کی حیات اقدس اور اس کے بعد خلافت راشدہ کے زمانے میں قائم تھا۔ اس معاشرے میں خواتین کا کیا کردار تھا، ان کے حقوق کی پاس داری میں کن امور کو پیش نظر رکھا جاتا تھا، وہ خاندان اور عمومی سماجی زندگی میں کتنا اثر رکھتی تھیں؟ کیا خواتین کا دائرہ کار صرف اندر وون خانہ تک محدود تھا یا وہ اجتماعی زندگی میں کوئی خاص کردار نبھاتی تھیں؟ کیا رسول اکرم صلی اللہ علیہ وسلم خواتین سے بھی اجتماعی امور میں کبھی مشورہ لیتے تھے؟ کیا آپؐ نے کوئی اجتماعی ذمہ داری کسی خاتون کے سپرد کی تھی؟ کیا اہم موقع پر آپؐ نے صرف مردوں سے بیعت لی تھی یا خواتین کو بھی اس لائق سمجھا تھا کہ ان سے الگ بیعت لیں؟ کیا آپؐ نے دینی تعلیم اور تربیت کے لیے صرف مردوں کو وسیلہ بنایا تھا یا خواتین کو بھی براہ راست مخاطب کیا تھا؟ کیا اس پاکیزہ سماج میں خواتین اور مردوں کی دنیا ایک دوسرے سے بالکل الگ تھی؟ کیا خواتین اور مردوں نے درمیان زندگی کے اجتماعی معاملات میں قطعاً کوئی تعامل [وتعاون] نہ تھا؟ معاشری زندگی میں کیا عملًا خواتین کو تجارت اور کسب معاش میں براہ راست حصہ لینے کی یکسر ممانعت تھی؟

خوش قسمتی سے ان سوالات کا جواب حاصل کرنے کے لیے غیر مصدقہ تاریخی ذرائع کا سارا لینے کی ضرورت نہیں پیش آئے گی بلکہ احادیث کا بیش قیمت ذخیرہ موجود ہے، جس سے آپ ان میں سے اکثر سوالات کا جواب حاصل کر سکتے ہیں۔ جہاں تک خلفاء راشدین کے دور کا تعلق ہے، ان کے متعلق بھی وقوع اور مصدقہ تاریخی ذرائع موجود ہیں۔ اس دور کی خوبی یہ ہے کہ وہ رسول اکرم صلی اللہ علیہ وسلم کے

قریب ترین تھا، اس کا پرتو تھا اور قرآن و سنت کا عکاس تھا۔ اس کی دوسری خوبی یہ ہے کہ وہ خارجی اثرات اور بیرونی کلچر سے یکسر محفوظ تھا۔ قدیم جاہلیت کے جن اجزا کو اس نے برقرار رکھا تھا وہ خود حضورؐ کے اصلاح کردہ تھے۔ اس لیے ان میں کسی غیر اسلامی آلودگی کا شائیبہ بھی نہ تھا۔

اس وقت اس کی تفصیل کا موقع نہیں ہے۔ لیکن اس گھرے مطالعے سے چند باتیں قطعی طور پر ثابت ہوتی ہیں۔ ایک تو یہ کہ وہ خواتین کے معاملے میں ایک فراخ دل اور کشادہ طرف معاشرہ تھا۔ جس نے عورت کے وقار کو مستحکم بنایا لوں پر قائم کیا تھا۔ اس کو اسی فطرت اللہ کا حامل قرار دیا تھا جس کا حامل مرد تھا۔ بحیثیت مال اس کے قدموں کے نیچے جنت کی بشارت دی تھی اور بحیثیت بیوی اس کے واضح حقوق متعین کیے تھے اور اس کے ساتھ حسن سلوک کو نیکی اور تقویٰ کا جزو لازم بتایا تھا۔ اس معاشرے میں عورت اسی طرح امر بالمعروف اور نهى عن المنکر میں شریک کا رہنی جس طرح مرد۔ اقامت دین کی اس بے مثالِ جدوجہد میں جس کے قائد خود سرور عالم صلی اللہ علیہ وسلم تھے وہ دامے درے، قدے سخنے شریک اور مددگار تھی۔ جوانوں نے اگر نذرانہ جان پیش کیا تھا تو ماوں نے اپنے لاڈلوں کو بخوبی خدا اور اس کے رسولؐ کے پرورد کیا تھا۔ پھر کتنی ہی ایسی جیالی خواتین تھیں جنہوں نے نفس نفیس نزدیکی میں حصہ لیا تھا۔ دوسری بات یہ کھل کر سامنے آتی ہے کہ اگرچہ وہ مخلوط سماج نہ تھا لیکن مختلف طبقیں اور میدانوں میں مردوں اور خواتین کے درمیان صحت مندانہ اور پاکیزہ تعامل تھا۔ اجتماعی امور کے حل کرنے میں، دینی تعلیم اور تربیت میں، حصول علم میں اور معاشی زندگی میں عورت اور مرد ایک دوسرے کے شریک کا رہنی تھے۔ خاندانی زندگی قرآنی تعلیمات کے مطابق باہمی محبت اور خیر سگانی پر استوار تھی۔ حسن سلوک اور حقوق و فرائض کا حسین امتزاج تھا۔ عورت کو یہ حق حاصل تھا کہ وہ مرد سے اپنے حقوق کے لیے براہ راست سرور عالمؐ تک مrafعہ کرے یہاں تک کہ حق زوجیت کے لیے شوہر کی نفلی عبادت میں غیر معمول غلوکی شکایت کرے اور اپنے حق میں فیصلے کی درخواست کرے۔ چونکہ اس بات کا اندیشہ ہے کہ یہ دعویٰ تشنیج ہوت نہ رہ جائے اس لیے چند مثالیں پیش کر رہا ہوں۔

دعوت اسلامی کے ابتدائی زمانے میں خواتین نے مردوں کے دوش بدوش جس طرح قربانیاں پیش کی ہیں اس کی مثال حضرت سنبھہؓ تھیں جو اسلام کی راہ میں پہلی شہید تھیں۔ حضرت عروہؓ بنت عبد المطلب رسولؐ اللہ کی امداد کرتی تھیں اور حضرت ام شریکؓ قریش کے اعلیٰ خاندان کی خواتین تک اسلام کی دعوت پہنچاتی تھیں اور انھیں حلقة بگوش اسلام کرتی تھیں (الاصابہ)۔

بخاری میں ابن عباسؓ سے روایت ہے کہ عید الفطر کی نماز کے بعد رسول اللہ صلی اللہ علیہ وسلم نے مردوں کو خطاب کیا اور اس کے بعد ان کے درمیان سے گزر کر خواتین کے پاس گئے اور ان کے سامنے سورۃ المحتہنہ کی یہ آیت پڑھی: يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَتَبَعَّنْكَ ... إِلَى آخر الآية (المحتہنہ

۶۰: ۱۳)۔۔۔ اور ان سے سوال کیا کہ کیا تم سب اس پر یقین رکھتی ہو تو ایک خاتون نے جواب دیا کہ ہاں۔ اس کے بعد آپؐ نے انفاق پر ابھارا۔

بخاری اور مسلم دونوں کے مطابق رسول اللہ صلی اللہ علیہ وسلم کی حیات مبارکہ کے دوران خواتین نماز ہجماعت کے لئے مسجد نبویؐ میں حاضر ہوتی تھیں۔

جنگی خدمات اور براہ راست جنگ میں (بوقت ضرورت) حصہ لینے کے سلسلے میں خواتین نے مردوں کے دوش بدش حصہ لیا ہے۔ خود حضرت عائشہؓ نے جنگ احمد کے موقع پر زخمی مجاہدوں کو پانی پلانے کی خدمت انجام دی ہے۔ حضرت ام عمرہؓ بنت کعبؓ نے کئی جنگوں میں حصہ لیا۔ غزوہ احمد اور غزوہ حنین میں بہادری کے جو ہر دکھائے اور کئی مشرکین کو قتل کیا (المغافلی ج ۲، ص ۷۳۵)۔ مہمہ کذاب کے خلاف جنگ یمامہ میں حصہ لیا۔ اس میں حصہ لینے کے لیے آپؐ نے حضرت ابو بکر صدیقؓ سے اجازت لی تھی (البدایہ والنباہی ج ۶، ص ۳۲۳) اور المسیرہ الحلبیہ ج ۲، ص ۵۰۹)۔ حضرت امّا بنت یزیدؓ جلیل القدر صحابیہ نے جنگ یرموک میں بہادری کے جو ہر دکھائے اور دوسرا مسلمان عورتوں کے ساتھ بست سے رومیوں کو قتل کیا (البدایہ والنباہی ج ۷، ص ۱۲۳۔ تاریخ طبری ج ۲، ص ۳۳۵)۔ غزوہ احمد اور غزوہ خندق میں بھی شریک تھیں (العقد الفريد ج ۳، ص ۲۲۳۔ المغافلی ج ۱، ص ۳۱۵)۔ آپؐ کے علاوہ حمنہؓ بنت حمیس، ام سنن "الاسعیہ" ایلۃ الغفاریہ (غزوہ احمد، الاصابہ، الاصابہ)، صفیہؓ بنت عبدالمطلب (غزوہ خندق، الاصابہ)، ام حارانؓ بنت مہمان اور کتنی ایسی خواتین تھیں جنہوں نے جنگی خدمات انجام دیں۔ اگرچہ قبال میں حصہ لینا عورتوں کے فرائض میں داخل نہیں ہے لیکن وہ بخوبی اس طرح کی خدمات اعزازی طور پر کر سکتی ہیں۔ اس امر میں کوئی ممانعت نہیں۔ لیکن مسئلہ زیر بحث جواز کا نہیں ہے بلکہ اس امر کی نشان دہی کرنا ہے کہ مدینہ منورہ کے معاشرے میں خواتین جنگی محاذ پر، اپنی پیٹھ پر مشک بھر کر لاتی تھیں اور مجاہدوں کو پانی پلاتی تھیں، زخمیوں کی مرہم پنی کرتی تھیں اور بوقت ضرورت ہتھیار کا استعمال کر کے دشمنوں کا مقابلہ بھی کرتی تھیں۔ یہ اس امر کا ثبوت ہے کہ اجتماعی امور سے وہ عملًا متعلق تھیں۔ لیکن اس تعلق پر اسلامی تعلیمات کے مطابق بعض پابندیاں ہیں۔ اس کی وجہ یہ ہے کہ اسلام نے مرد اور عورت کے کچھ مخصوص دائرہ کا مقرر کیے ہیں جن کا لحاظ ایک شائستہ اور پاکیزہ سماج کے لیے ضروری ہے۔

مدینہ منورہ کے اس معاشرے میں خواتین سے اجتماعی معاملات میں مشورہ کرنے کی ایک اہم مثال مسئلہ خلافت حضرت عثمانؓ اور حضرت علیؓ کا ہے، جس کے سلسلے میں مردوں سے مشورہ کرنے اور ان کی رائے لینے کے بعد حضرت عبدالرحمن بن عوفؓ نے خواتین کی رائے بھی لی (البدایہ والنباہی)۔ خواتین کے تجارت اور زراعت میں حصہ لینے کی متعدد مثالیں اس معاشرے میں ملتی ہیں۔ اگرچہ شریعت نے خاندان کی کفالت مرد کا فرضہ قرار دیا ہے لیکن خواتین بشرط ضرورت مدینہ منورہ میں اپنے خاندان کی

حضرت اور شیخی کو دور کرنے کے لیے جدوجہد کرتی تھیں اور اس سلسلے میں کوئی ممانعت نہیں تھی۔ مثلاً اسماءؓ بنت ابوکبر اپنے شوہر الفہیر کی معاشر حاصل کرنے میں مدد کرتی تھیں (البخاری)۔ حضرت عمرؓ بن الخطاب نے بازار کی نگہداشت کی ذمے داری شفاقت بنت عبد اللہ بن عید الشمس پر ڈالی تھی۔

جہاں تک ازدواجی معاملات کا تعلق ہے اس سماج میں خواتین کو اسی طرح نکاح کی تجویز پیش کرنے کی آزادی حاصل تھی جس طرح مردوں کو۔ چنانچہ حدیث کی کتابوں میں ایسے واقعات ملتے ہیں۔ مثلاً عورتوں نے زبانی یا تحریری طور پر تجویز نکاح پیش کی۔ آپؐ کی خدمت میں حاضر ہو کر خلیع کی درخواست کی۔ شریعت کے عمومی احکام کے مطابق عورت کو شیع حاصل کرنے کے لیے قاضی کے پاس مراجحت کرنا ہوتا ہے، لیکن اس کی وجہ کا علاویہ بیان کرنا نہ ضروری ہے اور نہ فیصلہ کن۔ خود رسول اللہ صلی اللہ علیہ وسلم نے علیحدگی کے نیصے بھی عورت کے اصرار پر کیے ہیں۔ علم و تفہم میں بھی خواتین مردوں سے کم نہ تھیں، بلکہ بعض محترم خواتین تو مردوں سے بھی آگے تھیں۔ مثلاً حضرت عائشہ رضی اللہ عنہا جو اپنے علم حدیث اور تفہم کے اعتبار سے مرجع خلائق تھیں۔ ام المؤمنین حضرت حفظہؓ بنت عمر اپنے علم اور تفہم کے اعتبار سے قتل اعتماد سمجھی جاتی تھیں۔ ان کی بیشتر آراء نہایت گمراں بصیرت کی حالت تھیں (حیات الصحابہ ج ۱، ص ۳۷۶)۔ یہ صرف دو مثالیں ہیں جن کے مطابق خواتین مدینہ کے معاشرے میں مردوں کے نزدیک بھی مرجع تھیں۔

اس کے بعد اسلام جزیرہ العرب سے نکل کر نہایت تیزی سے دوسرے ملکوں میں پھیلا۔ لوگ جو قدر جو ق مسلمان ہوتے گئے۔ مگر اس وسعت کے ساتھ ساتھ ضروری تعلیم اور تربیت کا کام حقہ اہتمام نہ کیا جاسکا۔ اسلام ایسے ملکوں اور ان سوسائٹیوں میں بھی غالب آگیا جہاں اس کی آمد سے قبل دوسری تہذیبیں کار فرماتیں، مثلاً بازنطینی تہذیب، ہندستانی تہذیب، ایرانی تہذیب وغیرہ۔ اس کے ماتنے والے مسلمان ہوتے گئے مگر اپنی زندگیوں میں انہوں نے ماضی کی تہذیب کے رسم و رواج میں سے بھی اکثر کو اپنے اندر

سولیا۔ اس کے ساتھ ساتھ، مدت زمانی کی وجہ سے وہ قرآن و سنت کے اصلی اور شفاف چشمے سے اتنے قریب نہ رہ سکے جتنا کہ مدینہ منورہ کی سوسائٹی تھی۔ اس تند بھی اختلاط کی وجہ سے خراہیاں پیدا ہوئیں۔ ان کے رو عمل کے طور پر دینی حلقوں میں تحفظ کا احساس غالب ہونے لگا کہ جو کچھ موجود ہے اس کو بچالیا جائے۔ اس اختلاط میں جماں رسم و رواج متاثر ہوئے، وہاں ادب، فلسفہ اور عملی زندگی بھی اس کی زد میں آگئے۔ ازدواجی رسوم و رواج پر بھی اس کا پروپرڈا اور خواتین کے متعلق سماج کا نقطہ نظر بھی بدلت گیا۔ اس اختلاط کے اثرات کو وسعت دینے والے ذرائع میں سے ایک ذریعہ اس دور کا ادب، بالخصوص کمانیوں اور داستانوں کا ہر دلعزیز ذخیرہ تھا۔ الف لہم جیسی داستانوں نے عورت کو شاطر، بے وفا اور شووانی جذبات کا استعمال کرنے والی صنف کی حیثیت سے پیش کیا۔ اس تصویر کے رو عمل کے طور پر اس رجحان کو تقویت ملی کہ عورت کو قابو میں رکھنا چاہیے۔ اگر اسے آزادی دی جائے گی تو وہ بے وفائی کرے گی، منکاری سے کام لے گی اور شووانی جذبات کا آسانی سے شکار ہو جائے گی۔ اس داستان کی ہر دل عزیزی نے شوری یا غیر شوری طور پر قرآن و سنت کی عطا کردہ نظر پر پرودہ ڈال دیا۔ بازنی تندیب نے مسلمانوں کو اس حد تک متاثر کیا کہ حجاب کی ایک متحمن مشکل ہمارے معاشرے کا جزو لا ینک بن گئی۔ ہندو تندیب سے واسطہ پڑا تو اس نے عورت کا مقام اور نیچے گرا دیا۔ اس کے ساتھ ساتھ خط۔۔۔ کے ہمہ گیر احساس نے تحفظ اور وفاق کو ہمارے طرز عمل کی شناخت ہنادیا۔

اس کے ثبوت میں ہماری معاشرتی زندگی کے وہ رسم و رواج ہیں جو ہم نے مقامی پلچر اور غیر اسلامی طرز فکر کے نتیجے میں اختیار کر لیے تھے۔ نکاح جیسی آسان تدبیر کو جیزرا اور دوسری رسومات میں ملوث کر کے مسلم معاشرے میں نہایت مشکل بنا دیا گیا۔ طلاق کو انتہائی نہ سوم چیز ہنا دیا گیا اور مطلقہ کو اسی طرح اچھوت قرار دیا جانے لگا جس طرح ہندو سماج میں ہے۔ ہندستانی مسلم سماج میں بھی لڑکی کو بوجہ سمجھا جانے لگا اور اس کی پیدائش کو زحمت قرار دیا جانے لگا۔ وراثت میں خواتین کا حق چھیننے کے لیے اکثر زمین داروں اور تعلقہ داروں نے اودھ میں برطانیہ کے قوانین وراثت کو اختیار کر لیا جن کی رو سے صرف مرد اولاد اکبر جاید اور کی مستحق ہوتی تھی۔ تجویز نکاح کے حق سے محروم کر کے اسے خواتین کے لیے باعث شرم قرار دے دیا گیا۔ یہاں تک کہ ایجاد و قبول کے وقت لڑکی کی خاموشی کو رضامندی قرار دیا جانے لگا۔ اس کو یہ بات بتائی گئی کہ پاکیزہ اور عفت مآب لڑکیاں زبان سے رضامندی کا اظہار نہیں کر سکتیں۔ شوہر کو غیر مسلم تصور کے مطابق مجازی خدا ہنا دیا گیا۔ مسلمان سماج میں ایسے رواج بھی تسلیم کیے جانے لگے کہ گھر کی خواتین اپنے ہی گھر کے مردوں کے ساتھ دستر خوان پر بیٹھ کر کھانا نہیں کھا سکتیں۔ جس دین نے تعلیم کو دین و ایمان کی اساس قرار دیا تھا اس دین میں ایک عرصے تک خواتین کی تعلیم کو میوب قرار دے دیا گیا تھا۔

ایک طرف یہ سماجی خراہیاں پیدا ہوئیں، دوسری طرف دین دار حلقوں نے ان کے خلاف بند باندھنے

کے لیے اسلامی خواتین کی ایسی تعبیریں کرنا اپنا طرز عمل قرار دیا جن سے صرف نازک کا تحفظ کیا جاسکے۔ اسے غیر اسلامی کلچر کی خرایوں سے بچایا جاسکے۔ گویا یہ اس امر کا اعتراف تھا کہ برائیوں اور شیطانی و ساؤس سے تحفظ کی ضرورت صرف خواتین کو ہے۔ بعض نے حقوق خواتین کی ایسی تفسیر کی کہ ان کے حصول کا انحصار شوہر کی مرضی پر ہو۔ خاندان کا انتظام ہو یا بچوں کی تعلیم و تربیت، یہ صرف مردوں کا حق اور ان کی ذمہ داری قرار دی گئی تاکہ خواتین بچوں کی تربیت، شوہر کے حکم اور مرضی کے مطابق کریں۔ انھیں اختیارات حاصل نہیں ہیں بلکہ وہ صرف خدمت گاریں۔ قرآن حکیم اور سنت نے خواتین کو اپنے مال و دولت اور اپنی جایزادہ کا مالک بنایا تھا اور سنت مجتبیہ ثابتہ کے نزدیک خواتین ان کا انتظام بھی کر سکتی ہیں۔ لیکن اس حق پر ہمارے رسم و رواج نے ایسی پابندیاں عائد کر دیں کہ وہ شوہروں کی مدد کے بغیر ان کا انتظام نہیں کر سکتیں۔ اپنی تجارت کرنا تو دور رہا، مردوں سے دنیوی معاملات میں تعامل ہر حیثیت سے معیوب قرار دیا گیا۔ یہاں تک کہ عورت کی آواز کو بھی محروم قرار دیا گیا۔ اجتماعی امور میں خواتین کو دخل دینے سے یکسر محروم قرار دیا گیا کہ وہ ناقص العقل ہے۔ اس مقصد کے لیے حدیث نبویؐ کی حسب فتاویٰ میں گئی۔ اس کی فطرت کی کبھی ثابت کرنے کے لیے رسول اکرمؐ کے ارشاد کو کہ عورت ریڑھ کی ہڈی سے پیدا کی گئی ہے، ایسی تفسیر راجح کی گئی جس میں غیر اسلامی کلچر کے تصور عورت کا انعکاس تھا۔

یہ حقیقت ہے کہ علماء امت نے ہر دور میں خواتین کے حقوق اور ازدواجی تعلقات کے متعلق صحیح اسلامی بنیادوں کی تعلیم اور تشریع کے ذریعے اصلاح کی جدوجہد جاری رکھی۔ مگر ان پر بھی تحفظ کا داعیہ غالب ہو گیا۔ خطرے کے مبالغہ آمیز احساس کی وجہ سے، اس امر کا اہتمام نہ کیا جاسکا کہ حقیقی اسلامی اقدار اور کلچر کو حشو و زواں سے ممیز کیا جاتا رہے بلکہ دین وار حلقوں کی ہمت افزائی کی گئی کہ جو کچھ بھی سرمایہ موجود ہے اس کو برقرار رکھا جائے اور انحطاط سے بچایا جائے۔ تحفظ کی اس جدوجہد میں اسلامی تعلیمات اور مسلم کلچر کی تفریق کا لحاظ نہ کیا جاسکا۔

اوپر کی بحث میں ہم نے یہ عرض کیا ہے کہ اثبات اور اقدام کی اس جدوجہد کے لیے سب سے پہلے مدینہ منورہ کی سماجی زندگی کا از سرنو مطالعہ کرنا چاہیے اور اس کے عناصر ترکیبی کو انکھار کر پیش کرنا چاہیے۔ ہم نے یہ بھی عرض کیا ہے کہ مدینہ منورہ کی معاشرتی تاریخ کے لیے کتب حدیث اور مصدقہ تاریخوں میں دافر ذخیرہ موجود ہے۔ دوسری طرف امت مسلمہ کی طویل تاریخ کا بھی گمرا مطالعہ درکار ہے تاکہ تمذیزی اخلاق اور مدینہ منورہ کی پاکیزہ سوسائٹی سے زمانی بعد کی وجہ سے جو غیر اسلامی روحانیات اور رسم و رواج، مسلم سماج میں داخل ہو گئے ہیں اور جن میں نے اکثر کونہی تصدیق حاصل ہو گئی انھیں ممیز کیا جاسکے۔ خواتین کے متعلق اسلامی تعلیمات اور قدرتوں کو از سرنو اجاگر کر کے ان کی حقیقی برکتوں کو نمایاں کرنا چاہیے۔ یہ وہ مقصد ہے جس کا حصول ہمیشہ سے علماء اور مجددین امت کے پیش نظر رہا ہے، یہ انقلابی قدم

ہے۔ یہ تہذیب قدامتوں پر اصرار نہیں ہو گا بلکہ مسلمانوں کو بالخصوص، اور عام انسانیت کو بالعموم، اس خیر کامل کی طرف دعوت کے متراوف ہے جو قرآن و سنت میں مضر ہے اور جس کو اختیار کیے بغیر خواتین کو نہ حقوق مل سکتے ہیں اور نہ متوازن اور عدل پر مبنی معاشرہ قائم ہو سکتا ہے۔

تحریک اسلامی کو اس میدان میں قائدانہ کروار ادا کرنا چاہیے۔ اس کے بغیر یہ ممکن نہیں ہے کہ تہذیب مغرب کی یورش سے آپ اپنے خاندان اور خواتین کو بچا سکیں۔ ادارے اور نقطہ ہائے نظر تو ایک ایک کر کے ٹوٹ رہے ہیں مگر اس سیلاپ میں وہ اقدار بھی بہہ رہی ہیں جو قرآن و سنت نے عطا کی ہیں۔ خواتین کا تاثر یہ ہے کہ مذہب اور تحریک اسلامی، دونوں خواتین کو فروتن سمجھتے ہیں اور ان پر بند شیں عائد کرتے ہیں۔ ان کے جائز حقوق سے بے نیاز ہیں۔ اس لیے وہ عصری تہذیب کو لبیک کہہ رہی ہیں اور تحریک اسلامی کے متعلق گوناگون اندیشوں میں جتنا ہیں۔ ہمیں پوری جرأت اور ایمان و یقین کے ساتھ مدینہ منورہ کی اس سوسائٹی کو زندہ کرنا چاہیے جس نے رسول اکرمؐ کی قیادت میں خواتین کا مرتبہ اور مقام معین کیا تھا۔ قرآن کریم کی تعلیمات کا رازِ اہل آپؐ کے بعد صحابہ کرامؐ کے علاوہ اور کون ہو سکتا تھا۔ بلا خوف نومت لامم اس سماج کے طرز عمل اور طرز فکر کی تجدید کرنا چاہیے۔ چاہے اس کے نتیجے میں ہماری پسندیدہ جیزوں کو خیریاد کہنا پڑے اور اس طرز فکر کو بدلا ناپڑے جسے ہم نے تاریخی عمل کے تحت مذہبی جواز عطا کر دیا ہے۔

بعض دین دار حلقوں میں یہ کہا جاتا ہے کہ مدینہ کی سوسائٹی عفیف اور پاکیزہ سوسائٹی تھی لیکن ہم ایسے دور میں رہ رہے ہیں جہاں اپاہیت کا غلبہ ہے، اس لیے ہمیں مزید پابندیاں لگانی پڑیں گی۔ بعض مباحثات کو منوع قرار دینا ہو گا اور اجتماعی تعامل کی بعض راہوں کو بند کرنا پڑے گا جو اس پاکیزہ سماج میں موجود تھیں۔ مگر یہ نقطہ نظر دو وجہ سے ناقص ہے۔ پہلی وجہ یہ ہے کہ مدینہ کی سوسائٹی میں بھی غلط عناصر موجود تھے اگرچہ ان کی تعداد حد درجہ قلیل تھی۔ قرآن کریم کی آیتِ حجاب خود اس امر پر شہید ہے۔ جلباب کا حکم اس طرح دیا گیا کہ:

يَأَيُّهَا النَّبِيُّ قُلْ لَا زَوْجٌ لَكَ وَبَثْلَكَ وَنِسَاءٌ الْمُؤْمِنَاتِ يَذْرِينَ عَلَيْهِنَّ مِنْ جَلَابِيبِهِنَّ مَذْلُوكَ أَذْلَى أَنْ يُغَرِّفَنَّ فَلَا يَؤْذِنَنَّ مَدْ (الاحزاب ۵۹:۳۲) اے نبی، اپنی یوں اور بھیوں اور اہل ایمان کی عورتوں سے کہہ دو کہ اپنے اوپر اپنی چادروں کے پلوٹکالیا کریں۔ یہ زیادہ مناسب طریقہ ہے تاکہ وہ پہچان لی جائیں اور نہ ستائی جائیں۔

اللہ کے رسول صلی اللہ علیہ وسلم نے زنا کی سزا بھی تلفظ فرمائی جو اس امر کی دلیل سے کہ اس سماج میں بھی شیطانی و ساؤس بعض افراد کے قدموں میں لغوش کا سبب بن سکتے تھے۔ اس کے باوجود بھی سوسائٹی میں خواتین کا کردار غیر فطری طور پر محصور نہیں کیا گیا۔ بلکہ ان کو وہ سارے حقوق عملًا عطا کیے گئے ہوں

قرآن میں نذکور تھے اور جن کو رسول اکرمؐ نے اپنے اسوہ سے ثابت کیا تھا۔ دوسری وجہ یہ ہے کہ قرآن کریم کے احکام ہر معاشرے کے لیے ہیں، وہ مدینہ منورہ کا پاکیزہ سماج ہو یا آج کا ابادیت زدہ ماحول۔ اللہ تعالیٰ نے خواتین کا مقام اور ان کے حقوق تعین کرتے وقت ابدی مصالح کا خیال رکھا تھا نہ کہ وقتی ظروف و احوال کا۔

یہ بات واضح کرنا ضروری ہے کہ ان معروضات سے یہ ہرگز مراد نہیں ہے کہ بعض حالات میں شریعت کے عمومی مصالح کے تحت شرائط اور پابندیاں نہیں لگائی جاسکتیں بلکہ صرف اس حقیقت کی طرف متوجہ کرنا ہے کہ حدود و قیود نہ تو خود ساختہ ہونے چاہیں اور نہ رسم و رواج سے متاثر ہونے چاہیں بلکہ قرآن و سنت سے مستبسط اور ماخوذ ہونے چاہیں۔ اس لیے کہ مصالح کا علم خدا اور رسولؐ سے بہتر کس کو ہو سکتا ہے؟ دوسری بات یہ ذہن نشین کرنا ہے کہ اسلام کی اصل فراخی اور کشادگی ہے، پابندیاں اور حصار نہیں۔ ظہہ ۵۰ مَا أَنْزَلْنَا عَلَيْكَ الْقُرْآنَ لِتُشْفَى (ظہہ ۲۰: ۲۱-۲) ہم نے یہ قرآن تم پر اس لیے نازل نہیں کیا ہے کہ تم مصیبت میں پڑ جاؤ۔

پابندیوں کا نتیجہ اگر یہ نکلے کہ جو حقوق اور مراتب اللہ اور اس کے رسولؐ نے خواتین کو عطا کیے ہیں وہ غیر موثر ہو جائیں، یا جو آزادی اللہ اور اس کے رسولؐ نے خواتین کو عطا فرمائی ہے وہ قید و بند میں بدل جائے، تو اس کا نتیجہ جمود ہو گا۔ جمود کی کیفیت سے تحفظ بھی ممکن نہیں، اس لیے کہ فطرت جمود سے اباکرتی ہے یا تو قدم آگے بڑھیں گے یا انحطاط ہو گا۔

اثبات اور اقدام کی اس جدوجہد کے دو اہم اجزاء ہیں:

ایک جز، تو قرآن و سنت کی بنیادی قدرتوں اور اس کی تعلیمات کا اثبات ہے۔ مدینہ منورہ کی اس سوسائٹی کا اتباع ہے جو رسول اللہ صلی اللہ علیہ وسلم اور خلفاء راشدین کے زمانے میں قائم تھی اور تاریخی سفر کے ثقافتی حشو وزوائد سے نجات حاصل کرنا ہے۔

دو سرا جز، دور حاضر کے ظروف و احوال کا خالص اسلامی نقطہ نظر سے تجزیہ کر کے صحت مند اور انسانیت عامہ کے لیے مفید رحمات کا تعین ہے۔ ان میں سے درج ذیل رحمات ہماری فوری توجہ کے طالب ہیں۔ ان میں سے بعض صحت مند ہیں اور بعض فساد کا موجب۔ پہلے ان رحمات کو لیجیے جو اصلاً صحت مند ہیں۔

۱۔ خواتین کی عمومی مظلومیت اور ضعف کو دور کرنے اور ان کو انسانی حقوق دلانے کی عام جدوجہد۔

۲۔ اجتماعی امور میں ان کے اشتراک میں اضافے کی جدوجہد۔

۳۔ خواتین کے درمیان جمالت کو دور کرنے اور تعلیم کے ممکنہ وسائل بہم پہنچانے کی جدوجہد۔

۴۔ عائلی زندگی میں خواتین کو منصفانہ حقوق دلانے کی جدوجہد۔

۵۔ عام سماجی نقطہ نظر کی اصلاح جو عورت کو مرد سے فروٹر سمجھتا ہے۔ پنجی کی پیدائش کو بوجھ اور لعنت سمجھتا ہے اور جیز کو رشتہ ازدواج کالازی جز قرار دیتا ہے۔

۶۔ معاشی زندگی میں عورت کو استقلال عطا کرنے کی جدوجہد۔

عصر جدید کے نہ کورہ بالا ر. جمادات آج خواتین کی تمثاوں اور آرزوؤں کا مظہر ہیں۔ یہ اپنی اصل کے اعتبار سے اسلامی نقطہ نظر سے ہم آہنگ ہیں۔ حالانکہ خدا تعالیٰ ہدایات سے بے نیازی نے ان کی تعمیر میں افراط اور تفریط کی راہ پیدا کی ہے۔

ہر صاحب علم مسلمان جانتا ہے کہ قرآن و سنت نے نہ کورہ بالا قدرؤں کو انسانیت کی تاریخ میں پہلی بار وہ مقام عطا کیا ہے جن کی وہ مستحق تھیں۔ اس نے مرد اور عورت دونوں کو ایک ہی جوڑے سے پیدا ہونے کی وجہ سے یکساں مقام عطا کیا۔ اس نے پہلی بار عورت کا مستقل وجود تسلیم کیا ہے اور تمام حقوق و فرائض کا ان کو یکساں مخاطب قرار دیا۔ اس کے تعین میں خواتین کے خصوصی دائرہ کار اور ان کے طبعی فرق کو ملاحظہ رکھا گیا ہے۔ لیکن عام انسانی حقوق میں دونوں کو برابر قرار دیا گیا ہے۔ اس نے تکالیف شرعیہ کا مخاطب دونوں کو الگ الگ قرار دیا۔ اس نے اخروی عتاب اور ثواب میں دونوں کا الگ الگ وجود تسلیم کیا۔ اس نے پہلی بار عیسائیت کے غیر عادلانہ تصور کا قلع قلع کیا جس کی رو سے عورت فی نفسہ معصیت تھی بلکہ شیطانی وساوس کا سورہ دونوں کو بتایا۔ اس نے مرد اور عورت دونوں کے حقوق الگ الگ تسلیم کیے۔ عورتوں کو معاشی استقلال عطا کیا۔ اجتماعی امور میں ان کے مشورے اور آواز کو جائز اور قابل قدر مقام دیا۔ فریضہ امر بالمعروف اور نهى عن المنکر میں ایک ووسرے کا اولیا قرار دیا۔ جماد اور قفال میں ان کی شرکت کو منوع نہیں قرار دیا بلکہ بعض صحابیہ کی بہادری اور حوصلہ مندی کو رسول " نے سراہا۔ لذکیوں کی تربیت اور تعلیم کو جنت کی خانوت قرار دیا۔ بحیثیت مال اسے اعلیٰ ترین مقام دیا۔ خلافت کے مسئلے میں بھی ان کی رائے اور مشورے کو اہمیت دی۔ یہاں ان بیویادی تعلیمات کا اعادہ مقصود نہیں ہے بلکہ صرف یہ گزارش کرنا ہے کہ نہ کورہ بالا ر. جمادات اپنی اصل کے اعتبار سے اسلامی تعلیمات سے ہم آہنگ ہیں۔

تحریک اسلامی کو ان ر. جمادات کی صرف تائید نہیں کرنا چاہیے۔ محض تائید تو یہ تاثر دیتی ہے کہ آپ قرع ہیں حالانکہ آپ کا کردار یہ چاہتا ہے کہ آپ ان قدرؤں کے داعی اور علم بردار ہوں اس لیے کہ قرآن و سنت ان کے علم بردار ہیں۔ لیکن ان ر. جمادات کو بلا سوچ سمجھے اپناتا بھی نکل ہو گا۔ اس کی وجہ یہ ہے کہ ان ر. جمادات کے داعی بالعلوم دین و نہ ہب سے بے گانہ افراد ہیں۔ ان کی جدوجہد میں فکری خویلدگی ہے۔ ان کی عملی تعمیر میں خواہشات اور تجدید پسندی کی آلوگی بھی ہے۔ افراط اور تفریط بھی ہے اور رد عمل بھی۔ متوازن اور عادلانہ فکر صرف اسلام عطا کرتا ہے۔ اگر ہم کوشش کریں تو اسلامی تعلیمات کے طفیل ان قدرؤں کا متوازن امتزاج اس طرح پیش کر سکتے ہیں جو عصری اصطلاحات کی زبان میں سمجھا جاسکے۔

دور حاضر میں بعض رجحانات فساد اور عدم استحکام کا بھی موجب ہیں۔ ان رجحانات کا فروغ انسانیت عالمہ کے لیے ہلاکت کا پیغام ہے۔ وہ اخلاق، انسانیت، مروت اور رحمت کو جز سے اکھاڑ کر انسانی روابط کو مار کیٹ کی قدروں کی بنیاد پر استوار کرنا چاہتے ہیں۔ بد قسمی سے ان رجحانات کے فروغ اور اشاعت کی پشت پر مغربی طاقتیں ہیں۔ اقوام متحدہ ہے، ذرائع ابلاغ ہیں، بنے خدا قلقد زندگی ہے، ابادیت زدہ کلپر ہے۔ اس سیالب کو نکنالوچی کی حریت ناک ترقی نے ہر ہر لمحے غذا پہنچائی ہے۔ طرفہ تماشایہ ہے کہ اس سیالب کے داعی مرد زیادہ ہیں اور عورتیں کم۔

ان میں سے چند اہم رجحانات کا ذکر ذیل میں ملاحظہ فرمائیے:

۱۔ سب سے اہم رجحان وہ ہے کہ جو عائلی زندگی اور اس کے خواص کو خواتین کی مظلومیت کا اصل سبب قرار دلتا ہے۔

۲۔ یہ خاندان کے قدیم تصور کو بدل کر اس کو والدین میں سے صرف والدہ کو محور ہالتا چاہتا ہے۔ یعنی صرف ایک خاتون اور اس کے بچے پر مشتمل خاندان کو قانونی اور سماجی جواز دلانا چاہتا ہے۔

اس تصور کے حق میں یہ دلیل دی جاتی ہے کہ تولیدی آزادی (reproductive freedom) خواتین کی خود اختیاری کا جز دلائیںک ہے۔ جنسی عمل کی حریت اسے کسی خاص مرد کے تابع نہیں بنتی اور نہ اس کو بچہ پیدا کرنے کی مشین بنتی ہے۔ ان کے نزدیک مرد کے روایتی ظلم کا موثر ترین ذریعہ روایتی خاندان ہے، لہذا اس کو ختم کر دیا جائے تاکہ عورت کو آزادی حاصل ہو جائے۔ نہ خاندان ہو گا، نہ مرد کی حکومت، نہ خانہ داری اور نہ ہی تولیدی عمل کی مجبوری۔

۳۔ دوسرا رجحان یہ ہے کہ عورت اور سماج کے درمیان حقوق کی لڑائی کو فروغ دیا جائے۔ مردوں اور عورتوں کے حقوق کو ہر میدان میں برابر قرار دیا جائے اور صنف کے فرق کی وجہ سے سماج نے حقوق میں جو تفریق روا رکھی ہے اسے یکسر ختم کر دیا جائے۔ اسی طرح ایک منصفانہ جدوجہد کو حقوق کی دست برد میں تبدیل کر دیا گیا ہے۔ اس رجحان کا سب سے پلا شکار فرائض اور وظیفہ حیات کا فرق بن گئے ہیں۔

اس رجحان کا شاخہ یہ بھی ہے کہ خواتین کو ہر میدان میں مکمل جدوجہد اور مسابقت کا اختیار ملنا چاہیے۔ سیاست، معاش، تعلیم، انتظامی امور، مالیات وغیرہ سارے میدان ان کے لیے کھلے رہنے چاہیں جس میں وہ اپنے انتخاب کے مطابق جتنا وقت چاہیں صرف کریں۔

اس مطالبے کا معکوس یہ ہے کہ مردوں کو بچوں کی نگہ داری، خانہ داری اور تربیت کی ذمہ داری سنبھالنا چاہیے بلکہ اگر نکنالوچی کے ذریعے ممکن ہو تو مردوں کو عمل تولید کا ذمہ دار بھی ہنا دیا جائے۔

۴۔ تیسرا رجحان وہ ہے جو ہر فرد کی قیمت کو اس کی مادی اہمیت سے ناپتا ہے اور ہر تعلق کو مادی مفادات سے جوڑتا ہے۔ چنانچہ اقوام متحدہ کے ذیلی ادارے UNDP نے خواتین کی اہمیت کا پیمانہ قوی آمدی

میں ان کے کردار کو قرار دیا ہے۔ ان کے نزدیک اگر قومی آدمی کے تجھیں میں خواتین کی اندر ورن خانہ خدمات کو شمار کر لیا جائے تو ان کا حصہ ۲۹ فی صد بنتا ہے۔ انھیں قوی امید ہے کہ اگر خواتین کے بیرون خانہ خدمات میں اضافے کا رجحان جاری رہا تو آئندہ چند سالوں میں ان کا تناسب ۵۰ فی صد ہو جائے گا اور مردوں کا ۲۹ فی صد۔ اس طرح قومی آدمی میں خواتین کا تناسب بڑھ جانے کی وجہ سے ان کی قوت میں اضافہ ہو گا۔

یہ رجحان سارے انسانی روابط کو مارکیٹ روابط بنانے کے درپے ہے۔ اس طرح ہر انسانی رابطے کی تدریجیت مالی مفاہات قرار پا جائیں گے۔ خانہ داری ہو یا شوہر کی خدمت، بچوں کو دودھ پلانا ہو یا ان کی تعلیم و تربیت، ان سب کی مالی قدر و قیمت معلوم کر کے خواتین کو اپنا مقام اور مرتبہ معین کرنا چاہیے۔ ان کے نزدیک عورتوں کی مظلومیت اور ضعف کا حقیقی سبب اخلاق، عصمت و عفت، پاکیزگی، وفاداری، ایثار، گزانتی، خدمت گزاری کی وہ اخلاقی قدریں ہیں جنہوں نے عورت کے اختیار اور انتخاب پر بے جا پاندیاں لگا رکھی ہیں۔ اس لیے ان کو ختم کرنا چاہیے۔ اقوام متعددہ کی قاہرہ کافرنس میں اس نقطہ نظر کو نمایت حسین اصطلاحات کے ذریعے پیش کیا گیا تھا۔ اس ضمن میں اسقاط کا فلسفہ بھی پوری قوت سے پیش کیا گیا۔ ان کے نزدیک ان اخلاقی قدروں کی ظالمانہ گرفت کو ختم کیے بغیر آبادی پر کنڑوں ممکن نہیں۔

مذکورہ بالا رجحانات ہر طرح کے مذهب، دین اور اخلاق کی نفی ہیں۔ یہ رجحانات فی الواقع مغرب کی بیمار، مادہ پرست اور اخلاق باختہ تہذیب کی پیداوار ہیں۔ ان کی اشاعت اور فروغ کا حقیقی محرك دراصل اس تہذیب کو دنیا کی دوسری تہذیبوں بالخصوص اسلامی تہذیب پر غالب کرنا ہے۔ ان رجحانات کو بظاہر خوشنا سائنسی اور معقولیات پر مبنی دلائل کے ذریعے پیش کیا جاتا ہے۔ ان کا سد باب تحریک اسلامی کا فریضہ ہے، ملت اسلامیہ کی ذمہ داری ہے، اور علماء کا نصب العین ہے۔ ان رجحانات کے سد باب کے لیے ضروری ہے کہ ان کے دلائل کا کھوکھلا پن واضح کیا جائے اور اسلامی تہذیب اور عام انسانی سماج کے لیے ان کی ہلاکت خیزی کو مبرہن کیا جائے۔ ان منقی رجحانات کا تفصیلی جائزہ اور ان کے بالمقابل اسلامی نقطہ نظر کی وضاحت اس مضمون میں طوالت کے خوف سے نہیں کی جا رہی ہے۔